

ቅያ ፈንቅል ዝወርዐ ካድሽ ቅያ



መበል 33 ዓመት ዝኸሪ ስርሒት ፈንቅል፡ ኣብ ሕቅፊ ህዝቡ ዝመውቕ ካይልታት ምክልኻል ኤርትራ፡ ንቀንጠብጠብ ተደናደንቲን ዓንደርቲን ዝእድብ ቅያ ስርሒታት ጸረ-መጥቃዕቲ ኣመስኪሩ፡ ነቲ እጹብ-ድንቁ ታሪኽ መኸተ ህዝቢ ኤርትራ ዝወርዐ፡ ተወሳኺ ዘሓብን ታሪኽ ኣብ ዝፈጸመሉ እዋን ይዝከር ኣሎ። ስርሒት ፈንቅል፡ ህዝቢ ኤርትራን መሪሕ ውድቡ ህዝባዊ ግንባርን፡ ኣብ ታሪኽ ወተሃደራዊ ግጥማት ዓለምና ሓደት መዳርግቲ ጥራይ ዝርከቦ፡ ብመሬትን ባሕሪን መስተንክር ቅያ ዝፈጸምሉ፡ ሓደ ካብ ዓበይቲ ስርሒታት ኣርነታዊ ቃልስና እዩ። እዚ፡ ብጥበብ ውግእ፡ ብበርቃዊ ቅልጣፊን ስፍሓቱን ኣገራሚ፡ ናይ መወዳእታ ሱር መግዛእቲ ፈንቂሉ በሪ ናጽነት ዘርሓወ ስርሒት'ዚ፡ ዓመት መጽኢ ብሓበን ዝዝከር ኮይኑ፡ ሎሚ ዓመት ብቅያን ጅግንነትን ካድሽ ወለዶ ተኹሊዑ ኣሎ። ራእይን ዕላማን ሰማእታት ፈንቅል ኮነ ናይ ኩሎም ስውኣትና... ኣርነት እዩ።

ኣርነት ብኣርነቱ፡ ኩለንተናዊ፡ ምሉእን ውሑስን ኣርነት። ሃገራዊ ናጽነት፡ ሓደ ካብ ምዕራፋት ሃገራዊ ራእይናን ዕላማናን እምበር፡ ናይ መወዳእታ ሸቶና ኣይነበረን። እቲ ዝበረኸ ዕላማና መንፈሳዊን ነገራዊን ድሌትና ብምልኣት ዜረጋግጽ፡ ሃልክናን መስዋእትናን ዝኸሕስ፡ ምዕራይን ፍትሓዊን ፖለቲካዊ፡ ቁጠባዊ፡ ባህላዊን ማሕበራዊን ዕብዮት ብዘላቕነት ዘውሕስ፡ ጥጡሕ ዘቤታዊን ዞባዊን ባይታ ምፍጣር እዩ። እንተኾነ፡ ህዝቢ ኤርትራ በዚ ራእይ'ዚ፡ ሃገሩ ዳግም ክሃንጽን ከማዕብልን ኣብ ዘንቀደሉ፡ እቶም ብዓንተቦኡ “ናጽነት ኤርትራ ንስትራተጂያዊ ረብሓና ኣየገልግልንዩ” ኢሎም ንመግዛእቲ ዝፈረድዎ፡ ዞባዊ ወኪል ክኾኖም ብዝሓረዩዎ ኸዳሚ፡ ልኡላውነቱ ትርጉም ኣልቦ ንምግባር፡ ዳግማይ ብቕሉዕ ወራርን ጽዑቕን ውሁድን ሽርሒታትን ንርብዒ ዘመን ዝኣክል ተረባሪቦም። ህዝቢ ኤርትራ ድማ፡ ንሃገራዊ ክብረቱ ጸኒዑ ክምክት ግድን ኮይኑዎ። ድሕሪ ነዊሕ ምርብራብ ከኣ፡ ነቲ ኣብ 1998

ብቕሉዕ ወራር ዘንቀልዎ ነዊሕ ተጸብኦን መቐጸልታኡ ኣብዚ ዝሓለፈ ክልተ ዓመት ዝሃቀንዎ ናይ ቅብጻት ዕንደራን ብስርሒት ገይም ኣብር ኣዲቡ፡ ልኡላዊ ግዝኣቱ ብዘየዳግም ኣውሒሱ፡ ብኣንጸባራቕ ዓወት ወጺኡ። ቅያ ፈንቅል ኣብ ወተሃደራዊ ግጥማት ሓርነታዊ ቃልስና ጎሊሑ ዝሰፈረ ብርቂ ፍጻመ ይኹንምበር፡ ኤርትራዊ ተጋዳላይ ናብ ከምኡ ዓይነት ስትራቴጂያዊ መጥቃዕቲ ክሰጋገር ቅድሚኡ ዘካየዶ ምርብራብ እቲ ዝነውሐ፡ ዝበርተዐን ክትኣምኖ ዘጸግም ጽንዓት ዝሓተተን እዩ ነይሩ። ቅያ ገይም ኣብር ብተመሳሳሊ፡ ውጽኢት ናይቲ ንርብዒ ዘመን ህዝቢ ኤርትራ ብልዑል ተጸዋርነትን ዘይሕለል መንፈስን ዘካየዶ ዘይጽዓድ መኸተ እዩ።

ቅያ ፈንቅል ድን መግዛእቲ ገሊሁ፡ ጸሓይ ሓርነት ኣብሪቐ። ቅያ ገይም ኣብር ብተመሳሳሊ ሃገራዊ ህንጻትን ዕብዮትን ክሓንቕ ዘንቀደ ነዊሕ ተጸብኦ ሕቕኡ ከርቲሙ፡ በሪ ውሑስ ልምዓት ኣርሕዩ ኣሎ። ከምዝፍለጥ ድሕሪ ስርሒት ፈንቅል፡ ናይ ቅብጻት ፈተነታት ንሓጺር እዋን ቀጺሉ እዩ። እንተኾነ፡ ሕኑቕ ብዘይካ ዓፍራ ካልእ ስለዘይውጽእ፡ ፋይዳ ኣይነበሮን። ድሕሪ ስርሒት ገይም ኣብር ብተመሳሳሊ፡ ሂስተርያ ቅርሕንታዊ ተጸብኦ ክዓርግ እትጽበዮ እዩ። እንተኾነ ዝፍይዶ የብሉን። ራእይና ንምጭባጥ፡ ማርሻ ቀይርና ናህሪ ልምዓት እንድልበሉ ሰጣሕ ባይታ ተዋሓሱ ኣሎ። ክብሪን ሞኅሪን ንሰማእታትና!

ቦርድ ክፍሊ ጋዜጣ ሓዳስ ኤርትራ